



Нунцый пакідае нас? **Арцыбіскуп Габар Пінтэр развітваецца з Беларуссю.** Папа Францішак накіраваў іерарха на дыпламатычную працу ў Гандурас (Цэнтральная Амерыка). Адмысловае паведамленне было апублікавана Апостальскай нунцыятурай у Рэспубліцы Беларусь.

Кс. абп Габар Пінтэр з'яўляецца Апостальскім нунцыем у нашай краіне з 13 мая 2016 года. Ён працягне сваю дыпламатычную місію ў РБ прыблізна да сярэдзіны студзеня 2020 года.

†

CatholicNews.by

Ксёндз-лекар

з Глыбокага **Бразільская дыяцэзія Понта Гроса звярнулася ў Ватыкан з просьбай распацаць працэс беатыфікацыі кс. Вацлава Шуневіча СМ, вядомага як “ксёндз-лекар”.**

Святар нарадзіўся 28 снежня 1892 года ў Глыбокім на тэрыторыі тагачаснай Віленскай губерні ў шляхецкім родзе Шуневічаў. У 1917 годзе ў Маскве атрымаў дыплом урача. У 1927 годзе ўступіў у Кангрэгацыю Місіянераў св. Вінцэнта дэ Поля (лазарыстаў). Служыў у Кітаі, ЗША, Бразіліі. Як афтальмолаг і навуковец вядомы як першы, хто правёў хірургічнае лячэнне астыгматызму рагавіцы і рэтынапатыі (паражэнне сятчаткі вока). Штогод асабіста праводзіў каля 800 аперацый па выдаленні катаракты.



Падзяка за аборт...

Богу **Амерыканскія абаронцы жыцця шакіраваны ініцыятывай абартыўнай актывісткі, якая прадае ў інтэрнэце кашулькі з надпісам “Thank God for Abortion” (“Дзякуй Богу за аборт”). Жанчына заахвочвае асоб, якія падтрымліваюць абарты, фатаграфавання ў іх і размяшчаць здымкі на спецыяльным акаунце ў Інстаграме.**

Ініцыятыва “Thank God for Abortion” паўстала ў 2015 годзе як адказ на закрыццё некаторых абартыўных клінік, якія не адпавядалі нарматыўным стандартам. Яе распачала Віва Руіс, што прадстаўляецца як “мастачка, творца, квір, каталічка, якая ганарыцца тым, што мела 2 абарты”. Яе мэта – “пазбавіцца ад стыгматызаванай характарыстыкі абортаў як граху праз радасны погляд на ўласны досвед абарту”, з надзеяй натхніць іншых і з перакананнем, што “доступ да рэпрадуктыўных паслуг – гэта асноўнае і звычайнае права чалавека”.